

L-Istampa f'Malta

Ta' GUZE' GATT

THABRIK TAL-GRAN MASTRU PERELLOS

BIEX IDAHHAL L-ISTAMPA F'MALTA

(Il-Hamcs Taqs ma; tissokta man-Nru. ta' Diċembru, faċċ. 157)

GHALKEMM id-dmir ta' l-Ordni kien li jqaċċat l-Istampa minn Malta, bhalma rajna fit-taqsima ta' qabel din, dan wettqu bla ma xtaq qatt li jasal f'dawn it-trufijiet. Izda, ladarba b'dak li qatgħet Ruma sab ruħu mitfugh u marsus b'dahru mal-hajt, ma kellux jagħmel haġ'ohra, għajr li jħares gieħu, billi ma jilqax li din tithalla taħdem f'saltnatu f'għamla mhux xierqa għalih.

Tabilhaqq, meta din intemmet minn hawn, għela bis-shiħ, ghax, wara li herek u għereq hafna, ra jtir mar-riħ u jisfa' fix-xejn, dak it-taħbit u x-xogħol kollu li swietlu biex irnexxielu jdaħħalha f'artna. Għalhekk, ma jinħtieġ li nġhidu, li, kulma sar f'din il-biċċa, ma kien jaqbel xejn li xejn max-xewqa u r-rieda li kellu.

Izda, dik li gżiritna tibqa' miċhuda mis-sengħa meħtieġa ta' l-Istampa, l-Ordni ma seta' jgerragħha u tinżillu qatt. Mhux biss. Imma dan in-nuqqas kien iħossu jifnih qatigh, billi kien iżommu bhala haġa ta' għajb kbir għall-ħakma tiegħu f'Malta. F'uq hekk, kull meta deher imerzaq fix-xefaq xi xaq dawl ta' tama dwaħa, niħux biss ma kienx iħallih jaħrab u jizloq minn taħt idejħ, imma kien jaħtaf malajr il-waqt, billi jibda jħabrek u jfittex kif jista' jagħmel halli jerġa' jdaħħalha hawnhekk mill-ġdid.

Mā kienx ilu wisq li, b'Sultan ta' Malta, laħaq Fra Rajnond Perellos meta, fl-1698, inqala' wieħed barrani, fejn tarraf il-ħsieb tiegħu biex iġib stamperija fi gżiritna. L-Ordni, billi kien imxennaq u mlebleb halli jfittex jara l-Istampa tiżħar u tnawwar f'Malta, il-Gran Mastro ma qalx le. Izda, billi Perellos kellu l-biża' li din il-biċċa tista' aktarx terġa' tiltaqa' ma' xi tfixkil u tbixkil, bhalma hekk messitha x-xorti fl-1644, qabel xejn ma ndaħal għaliha, ried li jtektek Ruma, bil-ħsieb u t-tama li jara lil din jekk tithajjarx tiċċaqlaq, iddur u terħi xi ffit minn dak li qatgħet u žamnet fi žmien il-Gran Mastro Laskri.

Perellos beda l-hidma tieghu fi dhul Gunju ta' l-1698 (1). Fit-3 ta' l-imsemmi zahar, mill-Kanċellerija ta' l-Ordni, refgħu kopja tat-talba li Pompew de Fiore kien ghamel lil Laskri, flimkien mad-degriet li dan il-Gran Mastru tah fis-17 ta' Lulju, 1642. Ma' dawn, fil-Kanċellerija, sabu hwejjeg oħra wkoll dwar il-grajja ta' l-Istampa f'Malta, miktuba mill-Viċi Kanċellier ta' l-Ordni, il-Kmandatur Ganfrangisk Abela.

Meta Perellos gabar kulma kien jinhtieg, biex wiehed jagħraf jimxi u jsejjes hidmitu sewwa fuqha, baghat kolloxx Ruma, lill-Awditur tieghu Balsani (Balzan?), billi dan inzerta siefer minn Malta għal hemm, jiem qabel, halli jissielet u jithaqqaq dwar xi tilwim li nqala' bejn l-Isgof u l-Ordni. Barra minn hekk, Perellos kiteb ukoll, fl-14 u l-21 ta' Gunju, 1698, lill-Ambaxxatur ta' l-Ordni f'Ruma, li f'dik il-ħabta kien Fra Marcell Sacchetti. Fihom widdbu hafna biex joqgħod b'għajnejh miftuha berah, billi jara u jqis tajjeb minn liema toroq l-aħjar li jgħaddi, halli dil-biċċa ma tisfax imxekkla u mwieghra minn rieda, bħal dik li qajjem l-Ingizitur ta' Malta fl-1644, li, minn kull fejn thares lejha, għandek issibha dejjem li hi fiergħa u battala għal kolloxx. Għalhekk reġa' wissieh li kellu jaħdem fuq dak it-tagħrif fil-wisa' li hu (il-Gran Mastru) baghat lill-Awditur tieghu Balsani.

Fit-12 ta' Lulju, 1698, l-Ambaxxatur Sacchetti wiegeb lil Perellos, fejn għarrfu li waslulu l-ittri tieghu, fosthom dawk li jithaddtu dwar il-hajra li kellu biex idahħal l-Istampa f'Malta. Fuq hekk ta bidu għax-xogħol tieghu, billi qabbad lil min jikkellem ma' l-Assessur tas-Santu Uffizzju, biex jiksbu tagħrif minn għandu, halli jaraw dil-biċċa kif imissha tmur. Hu maħsub li din tista' titwettaq f'kull waqt li jixtieq u joghġob lill-Gran Mastru, kif aħjar kellu jerga' jiktiblu iżjed 'il quddiem malli jkollu f'idejh it-tagħrif li semmielu (2).

Izda l-biċċa ma kenitx hekk hafifa bħalma fehem u basar għall-ewwel li hi l-Ambaxxatur Sacchetti, għax wara ntebah u ra, li din kienet titlob hidma bis-shiħ u bla hedu xejn, biex ix-

(1) Fl-Arkivju ta' l-Ordni, fil-volum 271, pag. 75-78, hemm imn'żżel li Perellos kiteb Ruma ħabta ta' l-1699. Dan l-għelt hu mtenni, tista' tgħid, minn dawk kollha li kitbu dwar l-Istampa f'Malta, magħduda magħhom aħna wkoll. Billi qgħadna fuq dak li sibna qabel, fil-hin li, kif rajna l-lum, Perellos beda l-hidma tieghu sena qabel—fil-1698.

(2) Arkivju ta' l-Ordni, vol. 1310.

xewqa ta' Perellos titwassal fit-twettiq tat-tmien tagħha.

Fuq it-tagħrif li l-Awditur Balsani newwel lil Sacchetti, dan ta' l-aħħar hejja talba għal quddiem il-Kardinali tas-Sagra Kongregazzjoni tas-Santu Uffizzju. Fiha wera u fisser l-għala ma seħħitx l-Istampa f'Malta, wara xi żmien li kienet imdaħħla hawn. Il-ħtija ta' kollox kien degriet li ħarġet l-imsemmija Kongregazzjoni, imwieżen u mripped b'ittra li l-Kardinal Barberini kiteb lill-Ingizitur fil-11 ta' Gunju, 1644.

B'dan id-degriet, il-Gran Mastru sab ruħu mcaħħad li jniżżel l-"Imprimatur" tiegħu huwa wkoll, setgħa li, f'kull żmien, stgħallew, u għadhom jistgħallu, is-Slaten insara, mhux biss dawk ta' l-Italja, imma wkoll ohrajn ta' setgħa iċken minn tagħhom, bħalma hu magħruf minn kulhadd.

Billi l-Gran Mastru xtaq li jerga' jdaħħal l-Istampa f'Malta mill-ġdid, qabel xejn, ried jitlobhom li jkunu ħanina fil-ħsieb tagħhom. billi jneħħu u jħassru l-imsemmi degriet. Floku jaq-tgħu li l-"Imprimatur" isir b'dik il-għamla ta' kif inhu miexi mhux biss f'Napli u Milan, imma wkoll fi Sqallija — Saltna li dejjem ħakmet, u għadha taħkem, bil-ligijiet u d-drawwiet tagħha.

Anqas ma hi haġa ħafifa li wieħed ifittex halli jifhem, kif il-Gran Mastru jista' jahtar għalih min jara u jifi l-kitba u wara jithalla jniżżel ismu fiha, qabel ma din tingħata lill-istampatur, fil-waqt li, mill-banda l-oħra, lilu jincaħħad li jagħmel l-"Imprimatur" tiegħu wkoll fil-kotba stampati. Din hi haġa ta' bosta nuqqas ta' ġieħ għas-setgħa tal-Gran Mastru.

Jerga', l-"Imprimatur" ma għandux isir biss mill-Ingizitur waħdu, imma mill-Isqof ta' Malta wkoll, fil-ħin li l-ittra ta' l-1844, lil dan mhux talli ma ssemmieħ xejn, iżda, minn fuq, taqtgħu u thallih barra għal kollox.

Dawn huma ħwejjeg li minn kull naħa li thares lejhom għandek issibhom dejjem li ma jaqblu xejn mas-sewwa u xierqa. B'danakollu, kemm-il darba jidhrilhom li s-setgħa ta' l-"Imprimatur", li issa dwarha biss qed jissieltu, le tmiss lil Gran Mastru bħala Prinċep, billi dan mhux Sultan sekular, haġa li ma tit-wemminx li għalhekk, ma jkunx nuqqas ta' sewwa, milli ta' haqq, li, għal ta' lanqas, iħallu li tkun stampata dik il-ħaġa li turi li l-kitba sefoħet imghoddija min-naħa tal-Gran Mastru wkoll. Inghidu aħna, f'dik il-għamla ta' kif inhi d-drawwa li qed issir

f'Lukka. Izda, jekk dil-bieċa wkoll le ma toghgobhom, jistgħu jaqtgħu li jkun stampat dak il-kliem biss li juri li l-kitba raha l-mahtur tal-Gran Mastru, fil-ghamla ta' kif qed titħaddem f'Parma, billi jsir hekk. Vidit N.N. dil-haġa, filwaqt li ma turi ebda setgħa fit-tiswir tagħha, ma kenitx giet miċhuda lil dawk il-moħtar fl-ittra tal-Kardinal Barberini.

Madankollu, dil-bieċa mhux biss tkun haġa sewwa, imma wkoll xierqa, ladarba xejn ma titbiegħed milli tgħid l-ittra li semmejna. Għalhekk, meta jogħgobhom jaqtgħu li jsir kif fis-rilhom, terġa' titwaqqaf mill-gdid l-Istampa f'Malta, li, minn bosta żmien ilu, dil-gzira tinsab imcaħħda minnha.

Dan li hawn fuq tarrafna talbu l-Ambaxxatur ta' l-Ordni bil-ħsieb u t-tama li jaqilgħu f'ghamla mhux anqas minn ta' misthoqqija milli ta' haqq.

Wara li Sacchetti hejja t-talba li semmejna, kiteb żewġ ittri lill-Gran Mastru, fit-8 ta' Awissu u fil-15 ta' Novembru, 1698. Fihom baġħat iġhidlu, li, dwar ix-xoġhol kollu li qed isir, biex terġa' tkun tista' tiddaħhal l-Istampa f'Malta, kellu jiktiblu l-Awditur tiegħu Balsani u jgħarrfu b'kollox fil-wisa' (3):

* L-Awditur Balsani, bħalma għedna iżjed lura, kien mibgħut Ruma minn Perellos, biex hemm, bid-dehen u l-kelma għarfa tiegħu, iġhin lil Sacchetti f'dak kollu li miegħu kellu x'jaosam l-Ordni f'dik il-ħabta. Dan kien iżomm kitba għalih innifsu ma' Perellos, fejn biha kien itarraflu b'kulma jġri u jinqala'. Izda għajb, jahasra, li dil-kitba ta' Balsani ma rnexxilniex insibuha fl-Arkivju ta' l-Ordni!

Mill-kitba ta' Sacchetti biss, f'it, wisq f'it, nistgħu naqbd u nieħdu taġħrif u dawl fuq x'ħidma saret f'Ruma dwar il-bieċa ta' l-Istampa f'Malta. Hjiel mill-aktar ċkejken tista' taġħtina fuq it-tilwima ta' l-'Imprimatur'. Jerġa', biex nissuktaw nibqgħu aktar b'ħafna nuoqas ta' taġħrif, il-volum ta' l-1698, ktieb li fih il-korrispondenza tal-Gran Mastru Perellos, jinsab nieqes

(3) Arkivju ta' l-Ordni, vol. 1310.

ukoll. B'hekk, bosta mix-xogħol li sar, sa jibqa' mitluf fi dlam waħxi (4).

Fis-17 ta' Jannar, 1699, Sacchetti kiteb lill-Gran Mastru, fejn, fost hwejjeġ oħra, għarrfu li l-biċċa ta' l-Istampa hija mhejjija minn kollox u dalwaqt titressaq quddiem is-Sagra Kongregazzjoni ta' l-Ingizizzjoni. Izda dan kellu jsir malli din teħles u tispiċċa mix-xogħol li għandha f'idejha (5).

F'ittra oħra tat-18 ta' Lulju baġhat iġharfu, li, jiem qabel, saret laqgħa ta' xi nies, li kienu maħtura minn fost dawk tas-Sagra Kongregazzjoni, biex jagħtu l-fehma tagħhom dwar hwejjeġ li tressqu quddiemhom. Fost l-oħrajn kien hemm ukoll il-biċċa ta' l-Istampa. L-Assessur Mons. Spirelli tarraf bil-moħbi, lill-Awditur Balsani, li din rawha wkoll u għaddewha b'wiċċ il-gid. Izda, billi dak li dawn qatgħu, ried jerga' jitressaq mill-gdid quddiem il-Kardinali kollha tas-Sagra Kongregazzjoni, u mbagħad jgħarrfu b'kollox lill-Papa, għal issa dil-ħaġa kellha tibqa' tinzamm mistura. Għalhekk jaqbel li wieħed jistenna x'jorbot u jholl dan, filwaqt li jrid jittama li, dak kollu li jaqta' l-Papa, ikun jaqbel sewwa ma' l-imsemmija fehma li wrew dawk

(4) Hwejjeġ tal-għaġeb il-volumi li sibna neqsin fost dawk li kellhom x'jaqsmu maż-żmien li fih saret xi hidma biex tiddaħħal l-Istampa f'Malta! Donnu xi hadd ġabarhom għandu bi fsiieb magħmul! Madankollu, ibikkik it-tharbit li fih l-imsemmi Arkivju! Mhux darba u tnejn infittxu, biex naqbdu ħalli niktbu xi haġa, izda ma jirnexxilniex, għax dak il-volum li minn fuqu nobrsu li nistgħu nsejju u nibnu li nkunu behsiebna nġhidu, ma nsibuhx ma' l-oħrajn shabu! Il-ħtija ta' din il-herba kollha kienet il-miġja tal-Franċiżi fi gżiritna, fl-1798. Dawn qattgħu u ħarqu hafna minnu. Mhux biss. Kienu bieghu wkoll bosta kotba għat-tqartis lil xi hwienet. Lil wieħed jismu Ganpatist Galea, li kien bil-hanut tal-merċa l-Belt, tawh qatar ta' karti minn dan l-Arkivju ta' l-Ordni. Dawn hadhom bi hlas ta' 63 qantar ross u 7 bramel żejt li l-Franċiżi xtraw minn għandu.

Meta Malta għaddiet għal taħt l-Ingliżi, il-Gvern għarraf lill-imsemmi biex iregġa' lura dawk il-karti kollha li l-Franċiżi kienu tawh. Dan hekk kellu jagħmel. U wara li Galea kien ilu jinqeda bihom madwar tliet snin, fejn, f'daž-żmien, min jaf kemm biegh kotba shaħ minnhom lin-nies, barra dawk li qatta' biex sarr fihom, il-Gvern irnexxielu jikseb mill-gdid 811-il ratal ta' kotba, 430 ratal ta' karti u 364 ratal ta' pergamena. B'kollox, 16-il qantar u hamest irtal. Tagħhom il-Gvern tah dwar 440 skud. Bħala karti tas-sarr, kif bħala hekk ukoll Galea hadhom minn għand il-Franċiżi. Naħsbu li, b'dan li għedna hu biżżejjed biex wieħed jieħu h'el sewwa ta' kemm saret hsara, tharbit u herba fl-imsemmi Arkivju ta' l-Ordni.

(5) Arkivju ta' l-Ordni, vol. 1311.

il-Kardinali li nhatru biex jieħdu hsieb jistharrġu din il-bieċa (6).

Wara hafna tiġbid u telf ta' żmien, fl-aħħar ħareġ il-wisq mistenni u bosta mixtieq degriet mis-Sagra Kongregazzjoni dwar l-Istampa. Kopja tiegħu kienet mibgħuta, mill-Ambaxxatur Sacchetti, lill-Gran Mastru, fil-15 ta' Awissu 1699 (7).

Dan id-degriet, li jgħib il-jum tad-19 ta' Lulju 1699, iġhid li tista' titwaqqaf l-Istampa f'Malta, iżda din trid tithaddem biss fuq kif iġhidu l-Bolla tal-Papa Piju XI u d-degrieti li harġu mill-Konċilju ta' Trentu. Fi kliem iehor ifisser li kellu jsir hekk. L-"Imprimatur" jitniżżel kemm mill-Ingizitur, u l-isem tal-Viċi Kancellier ta' l-Ordni, jew dak li jkun maħtur mill-Gran Mastru, jitqieghed wara dawn, b'linja li tifirdu minnhom (8).

Iżda l-Gran Mastru ma għoġbu xejn li xejn kif safi' maqtuġh li kellu jimxi x-xogħol ta' l-Istampa f'Malta. Dik il-linja kienet tfisser hafna, hekk hafna qatigh, li mhux biss turi li ma giet mogħtija ebda setgħa ġdida lill-Gran Mastru dwar l-"Imprimatur", imma, fl-għamla tagħha, tagħti lil min jifhem sewwa wkoll, li l-Ordni ma thalla li jkollu anqas l-iċken hjiel ta' sehem fha.

Billi dan id-degriet kien ta' bosta hsara għall-ħakma ta' l-Ordni f'Malta, Rajmond Perellos, bħal Gran Mastru Laskri, ma riedx joqgħod għalih huwa wkoll. Nehha kull hsieb u xewqa li kellu biex jara t-twaqqif ta' l-Istampa f'artna, billi ma qanqal xejn aktar dwar din il-ħaġa. U b'hekk gżiritna reġgħet giet im-ċaħħda, għat-tielet darba, minn senġha kburiya u ta' hteġa mill-iżjed — senġha li ġiebet risq u ġid kull fejn sefġhet kienet im-ċaħħla.

(6) Arkivju ta' l-Ordni, vol. 1311.

(7) Arkivju ta' l-Ordni, vol. 1311.

(8) Arkivju ta' l-Ordni, vol. 271, pag. 75-78.